



## Encounter Udhampur

उधमपुर जिले कल संजा आतंकवादिये ते सुरक्षाबले बशकार भखे दे इक टाकरे च जम्मू-कश्मीर पुलसै दा इक जोआन शहीद होई गया ऐ ते इक आतंकी दे घायल होने दी जानकारी ऐ। आकाशवाणी जम्मू संवाददाता नै जानकारी दिती ऐ जे इक टकोहदी सूह दी बिनाह पर जिले दी सोहन मझालता तहसील दे इलाके च चलाए गेदे तुपाई अभियान दौरान आतंकवादिये कन्ने झत होने पर दंऊ तरफा गोलीबारी शुरु होई ही- शहीद जोआन दी पंछान पुंछ जिले दी मेंढर तहसील दे सालवा दे रौहने आहले अमजद दे तौरा पर कीती गई ऐ। सुरक्षाबले इलाके गी घेरी लैते दा ऐ ते कारवाई अजे जारी ऐ- जेहदे च जम्मू-कश्मीर पुलसै दा विशेष कारवाई समूह SOG ते भारतीय फौज दे जवान बी शामिल न। होर ब्योरे गी बलगेया जा करदा ऐ।



## UN India

संयुक्त राष्ट्र च भारत दे स्थाई प्रतिनिधि हरीश होरे जंदे रोज सुरक्षा परिषद च "लीडरशीप फॉर पीस" नां दे विषय पर खुल्ली बैहस दौरान पाकिस्तान आसेया जम्मू-कश्मीर दा मामला पुट्टने लेई ओहदी सख्त निंदेया कीती ते इसी बंड आहले एजेडे गी अग्गे बधाने दी कोशिश करार दिता। उने आखेया जे भारत नै 65 बरे पैहले नेक नीयत कन्ने सिंधु जल संधि कीती ही- पर पाकिस्तान नै युद्धे ते केई सारी आतंकवादी वारदाताएं राएं इस भावना दा उल्लंघन कीता ते जहारां बद्धे भारतीयों दी जान बी लैती ऐ। हाल च गै पाकिस्तान प्रायोजित पहलगाम हमले दा जिक्र करदे होई- उने आखेया जे एहदे च 26 बदोसे लोकें दी

धर्म दे आधार पर हत्या कीती गई ऐ। राजदूत हरीश होरें इस गल्लै पर जोर पाया जे भारत हर चाली दे आतंकवाद दा पूरे ते पक्के धेड़यै कन्नै मुकाबला करोग।

<><><><><><>

### **Vijay Divas**

1971 दे युद्ध च पाकिस्तान उप्पर भारत दी ऐतिहासिक जित दे चेतें च मुख्य अज्ज "विजय दिवस" मना'रदा ऐ। हर बरे इस ध्याड़े मुख्य उ'ने बहादुर सैनिकें दे बलिदान गी चेतें करदा ऐ जिंदी कहानियां हर इक भारतीय गी प्रेरित करदियां न ते कुर्बानी देने आहलें ओह वीर जवान राश्ट्रीय गौरव दा स्रोत बने दे न। 1971 च अज्जै दे ध्याड़े पाकिस्तानी फौज दे जनरल ए.ए. खान नियाज़ी हो'रें 93 जहार सैनिकें कन्नै भारतीय फौज ते मुक्ति वाहिनी सने सहयोगी बलें दे अग्गे आत्म-समर्पण करी दिता हा। इसदे नतीजे च पूर्वी पाकिस्तान-बांगलादेश दे तौर पर बक्ख होई गया। उपराज्यपाल मनोज सिन्हा होरें "विजय दिवस" दे मौके पर 1971 युद्ध दे वीर नायकें ते शहीदें गी श्रद्धांजलि भेंट कीती ऐ। इक सोशल मीडिया पोस्ट च सिन्हा होरें आखेया जे उंदे सर्वोच्च बलिदान- काबले –जिकर बहादुरी ते मातृभूमि प्रति अनत्रुट समर्पण नै भारत गी इक निर्णायक जित दोआई।

<><><><><><>

### **Throw Ball Poonch**

जिला पुंछ थ्रो-बॉल एसोसिएशन आसेया पुंछ दे कालेज ग्राउंड च थ्रो-बॉल दा पैहला -पैहला सिखलाई कैम्प लोआया गया- जेहदा उदघाटन युवा सेवा ते खेड़ें सरबंधि जिला अफसर मोहम्मद कासिम होरें कीता। इस आयोजन दा मकसद मकामी नौजवानें च खेड़ें लेई

दिलचस्पी पैदा करना ते उनेंगी सिक्खने दा मौका देना ऐ। एह सिखलाई कैम्प जागतें ते कुड़ियें दौनें लेई ऐ।



### **Weather Update**

जम्मू-कश्मीर च मौसम 20 दिसम्बर तगर मता खुशक रौहने दी मेद ऐ ते मौसम सरबंधी ताजा जानकारी मजुब- कुसै बड्डी गतिविधि दी मेद नैई ऐ। 21 दिसम्बर गी कश्मीर खिते च ते जम्मू च बक्ख-बक्ख थाहरें पर हौली बरखा जां बर्फबारी होई सकदी ऐ। 22 थमां 25 दिसम्बर तगर आंशिक तौरा पर बद्दल छाए दे रौहने दी मेद ऐ- जिसलै कि 26 दिसम्बर गी आम तौरा पर बद्दल छाए दे रौहगंन। अधिकारियें चेतावनी जारी कीती ऐ जे केई इलाकें च हल्की शा दरम्यानी धुंध पौने दी मेद ऐ- जेहदे करी केन्द्र शासित प्रदेश च दूर तगर दिक्खने च परेशानी आई सकदी ऐ ते यातायात बी प्रभावित होई सकदा ऐ।

